



ပြည်ထောင်စုလွှတ်တော်ကိုယ်စားပြုကော်မတီ

office@crphmyanmar.org
crph.official.mm@gmail.com

(၇၆)နှစ်မြောက် ဖက်ဆစ်တော်လှန်ရေးနေ့ သဝဏ်လွှာ

၂၀၂၁ ခုနှစ်၊ မတ်လ ၂၇ ရက်

မာတိကာ

ဆောင်းပါးကဏ္ဍ

ကဗျာကဏ္ဍ

သတင်းကဏ္ဍ

၁။ ယနေ့ မတ်လ (၂၇) ရက်နေ့သည် အမျိုးသားညီညွတ်မှု စုပေါင်းအင်အားဖြင့် မြန်မာ့မြေပေါ်မှ ဖက်ဆစ်သောင်းကျန်းသူများအား တွန်းလှန်တိုက်ထုတ်ခဲ့သော (၇၆) နှစ်မြောက် အခါသမယဖြစ်၏။

၂။ ဖက်ဆစ်တော်လှန်ရေးအတွင်း အသက်နှင့်ခန္ဓာပေးလှူခဲ့သော တပ်မတော်သားများ၊ ပျောက်ကြားများ၊ တိုင်းရင်းသားတပ်ဖွဲ့ဝင်များ၊ မဟာမိတ်နိုင်ငံများမှ ရဲဘော်များအားလုံးကို ယနေ့ အထူးအောက်မေ့သတိရလျက် ဦးညွှတ် အလေးပြုပါသည်။

၃။ ယခုအချိန်တွင်လည်း မြန်မာ့မြေပေါ်တွင် တစ်ကြော့ပြန်သောင်းကျန်လျက်ရှိသည့် ဖက်ဆစ်စစ်အာဏာရှင်များအား ကျောင်းသားများ၊ လူငယ်များ၊ တိုင်းရင်းသားပြည်သူများက နေ့ဦးတော်လှန်ရေးကို ဆင်နွှဲလျက် နည်းလမ်း ပေါင်းစုံဖြင့် ခုခံဆန့်ကျင်လျက်ရှိကြသည်။

၄။ ဤ တော်လှန်ရေးအောင်နိုင်လျှင် မြန်မာ့မြေပေါ်မှ ဖက်ဆစ်စစ်အာဏာရှင်စနစ်ကို အပြီးတိုင် ရှင်းလင်းဖယ်ရှား နိုင်မည်သာမက ဖက်ဒရယ်ဒီမိုကရေစီပြည်ထောင်စုကို တည်ထောင်လျက် လွတ်လပ်မှု၊ ငြိမ်းချမ်းမှုနှင့် သာယာဝပြောမှုကို ဖန်တီးနိုင်မည် ဖြစ်သည်။

၅။ သို့ပါ၍ လွန်ခဲ့သော(၇၆)နှစ် ဖက်ဆစ်တော်လှန်ရေးကာလ အမျိုးသားညီညွတ်မှုကောင်းမွန်မှုကို ဆက်ခံလျက် တိုင်းရင်းသား ပြည်သူတစ်ရပ်လုံး၏ စုစည်းညီညွတ်မှုဖြင့် ဖက်ဆစ်စစ်အာဏာရှင်အား တခဲနက် ဆန့်ကျင်တိုက်ဖျက်ကြပါစို့ဟု တိုက်တွန်းနှိုးဆော်လိုက်ပါသည်။

ပြည်ထောင်စုလွှတ်တော်ကိုယ်စားပြုကော်မတီ

ဖက်ဒရယ် ဒီမိုကရေစီ နိုင်ငံတော်သစ်ဆီသို့

ဟောင်းအိုသော အတွေးများရှိသည်။ အယူအဆသစ်များ လက်မခံရ။ တရားသေဆန်လွန်းသည်။ ရွှေမှုန်ကြဲ ရွှေရည်စိမ် ဒီမိုကရေစီကို ပိုင်ဆိုင်သည်။ ရွှေထီးဆောင်းခဲ့သည်များကို စားမြုံ့ပြန်ကာ လက်ရှိ အရှိတရားကို မျက်ကွယ်ပြုခဲ့သည်။ လက်တစ်ဆုပ်စာသော အခွင့်အရေးများကိုသာ အလေးဂရုပြုပြီး မိမိတို့ထက်အောက် ဝန်းကျင် ကို အလေးမထားခဲ့။ ဤသည်မှာ ၂၀၂၁ ဖေဖော်ဝါရီ စစ်အာဏာ မသိမ်းမီ အချိန်က ကျွန်တော်များ မြန်မာလူထု အများစု၏ ပုံသဏ္ဌာန်ဖြစ်သည်။

တစ်နိုင်ငံတည်းရှိ တောင်တန်းနှင့်မြေပြန့်သည်ပင် သွေးခွဲ အုပ်ချုပ်ခြင်းကိုခံထားရသည်။ မြေပြန့်တွင်နေထိုင်သော လူအများစုသည် တောင်တန်းဒေသရှိ တိုင်းရင်းသားတို့၏ ဖိနှိပ် ချုပ်ချယ်ခြင်းဒဏ်ခံခဲ့ရသည်များကို မသိရှိခဲ့ရ။ တိုင်းရင်းသားလက်နက်ကိုင်များသည် ပြည်ထောင်စုပြိုကွဲအောင်ကြံဆောင်နေသူများဟု မှိုင်းသွင်းခြင်းကိုခံခဲ့ရသည်။ စစ်ဘေးရှောင်ဒေသခံများ၏ ထိခိုက်ပျက်စီးဆုံးရှုံးမှုဓာတ်ပုံများ၊ မှတ်တမ်းများ မိမိ၏ မျက်စိရှေ့မှောက် ယောင်မှားကာရောက်ရှိလာချိန်တွင် ကျွတ်တစ်ချက် စုတ်တစ်သပ်ဖြင့်ပင် ကျော်လွှားခဲ့ကြသည်။

လူသားချင်းစာနာထောက်ထားမှုဆိုသည်မှာ ဆောင်းရာသီဝင်လျင် မိမိတို့၏ မတော်တော့သော အနွေးထည်ဟောင်းများကို စစ်ဘေးရှောင် ဒေသခံများထံ ပေးကမ်းခြင်းဖြစ်ပြီး၊ ပြည်ထောင်စုစိတ်ဓာတ်ဆိုသည်မှာ ရခိုင်မုန်တီးနှင့်ရှမ်းခေါက်ဆွဲကို “မြန်မာ့ယုဂ်ရေး” စားပြခြင်းမျိုးသာ ဖြစ်သည်။ ဘာသာရေးလွတ်လပ်ခွင့်အကြောင်း ပြောမည်ဆိုလျှင် “ဆူးလေ ဘုရား” ၏အနီးတဝိုက်ရှိ ဘုရားရှိခိုးကျောင်းနှင့် ဟိန္ဒူဘုရားကျောင်းများကို ညွှန်ပြခြင်းမျိုးသာ တတ်ခဲ့သည်။

၂၀၂၁ ဖေဖော်ဝါရီ စစ်အာဏာသိမ်းလိုက်သည့်အချိန်တွင် မိန်းမောနေသောလူထုကြီးသည် အတင်းအကျပ် လှုပ်နှိုးခံရသကဲ့ နိုးထလာခဲ့သည်။ မိမိတို့သည် လူတစ်စု၏ လက်ခုပ်တွင်းမှာသာ ရှိသည်ကို သတိရခဲ့ကြသည်။ မိမိတို့ ရရှိပြီးဖြစ်သည်ဟု ယူဆခဲ့သော အခွင့်အရေးတို့သည် အခြေခံ လူ့အခွင့်အရေး၏ အစွန်းထွက်မျှသာ ဖြစ်ကြောင်း သိလာသည်။ လူထုကြီးသည် မိမိ၏ပတ်ဝန်းကျင်ကို မျှော်ကြည့်သည်။ မြန်မာပြည်သည် စစ်ကျွန်ဘဝမှ မည်သည့်အချိန်ကမျှပင် လွတ်မြောက်ခြင်းမရှိသေးကြောင်း သိလာသည်။

အာဏာသိမ်းခါစ အဦးအစ နေ့များတွင် မြန်မာပြည်သားတို့ ကယ်တင်ရှင် ရှာကြသည်။ ထိုမှတစ်ဆင့် နိုင်ငံရေး တက်ကြွလှုပ်ရှားသူများမှ ဦးဆောင်ခဲ့သော ဆန္ဒပြပွဲများသည် ပြည်သူတစ်ရပ်လုံးလူထုလှုပ်ရှားမှု အသွင်သို့ဆောင်နိုင်ခဲ့သည်။ တခြားတစ်ဖက်မှလည်း တိုင်းရင်းသားလက်နက်ကိုင်များ၏ စစ်ရေး အရလှုပ်ရှားမှုများကို နားစွင့်ကြသည်။ သို့သော် ထိုအချိန်က တိုင်းရင်းသား လက်နက်ကိုင်များထံ ပြည်မမှ လူအများ၏ချဉ်းကပ်မှု သည် ငါ့ရန်သူ၏ ရန်သူသည် ငါ့မိတ်ဆွေဖြစ်သည်ဟူသော အတွေးဖြစ်သာ ချဉ်းကပ်ခဲ့ကြခြင်းဖြစ်သည်။ မြန်မာ့တပ်မတော် အမည်ခံ အကြမ်းဖက် အဖွဲ့၏ အောက်ခြေစစ်သားများကိုလည်း တာဝန်အရ အမှုထမ်းနေသောသူများသာဖြစ်သည်ဟု ဖြေလျော့တွေးပေးခဲ့သည်။ သို့သော် အကြမ်းဖက် အဖွဲ့အစည်းက မြန်မာပြည်သူတို့၏ ငြိမ်းချမ်းစွာဆန္ဒပြမှုများ အပေါ် အင်အားအဆမတန်သုံး ဖိနှိပ်လာခဲ့သောအခါ ထိုယူဆချက်များလည်း ပျက်ပြယ်ခဲ့ရသည်။

စစ်ဘေးဒဏ်သင့် တိုင်းရင်းသားဒေသခံတို့၏ ထိခိုက်မှုများကို စာနာလာခဲ့သည်။ အကြမ်းဖက်အဖွဲ့ ၏ လူမဆန် ယုတ်မာစွာ ဆောင်ရွက်မှုများကို မျက်ဝါးထင်ထင် တွေ့လာရသည်။ လူနည်းစု အခွင့်အရေးကိုတွေးပေးလာကြသည်။ စာနာမှု နားလည်မှု နဲ့ မျှဝေခြင်းတို့ကို သင်ယူလာကြသည်။ဘာသာရေးလွတ်လပ်ခွင့်ဆိုသည်မှာ အဆောက်အဦများ ဆောက်ပေးခြင်းမျှသာ မဟုတ် လွတ်လပ်စွာ ယုံကြည်ကိုးကွယ်ခွင့်လည်း အရေးပါကြောင်းသိလာကြသည်။ မည်သည့်ဘာသာကို ကိုးကွယ်သည့် မည်သည့်လူမျိုးဖြစ်စေ ရဲဝံ့စွာ ရပ်တည်နိုင်သည့် ခွင့်တူညီမျှ သောမြေဖြစ်လာစေရေးကိုတွေးမိလာခဲ့သည်။ မည်သူ့အတွက်မဆို တရားမျှတကာ လွတ်လပ်သောမြေဖြစ်ရေးကိုကြံဆောင်လာကြသည်။ မိမိတို့၏ ရည်မှန်းချက်အောင်မြင်ရေးအတွက် လမ်းစဉ်များ ချမှတ်နိုင်ခဲ့သည်။ ၂၀၀၈ ခြေဥကိုဖျက်သိမ်းကာ စစ်ကျွန်ဘဝမှ ရုန်းထွက်မည်။ ဖက်ဒရယ် ဒီမိုကရေစီနိုင်ငံတော်သစ်ဆီသွားကြမည်။

မှန်ကန် ပြင်းပြသော စိတ်ဆန္ဒမှန်လျင် နည်းလမ်းများရှိသည်သာဖြစ်သည်။ တိုက်ပွဲတွေလျင် အောင်ပွဲဆင်မည်။

ယခုအချိန်တွင် မကြုံစဖူးထူးကဲသော အမျိုးသားညီညွတ်ရေးကို ရရှိနေပြီ ဖြစ်သည်။ ငြိမ်းချမ်းစွာ ဆန္ဒပြမှုများသည်လည်း ရပ်တန့်မနေသကဲ့သို့ နိုင်ငံတကာမှ ပြည်သူများထံ စောင့်ကြည့်ကူညီထောက်ပံ့မှုများလည်းရနေပြီဖြစ်သည်။

ပြည်သူများအတွက် အားဖြစ်ရမှုများသည် အကြမ်းစစ်ကောင်စီ အတွက်မူ ဓားများသာဖြစ်သည်။ လက်နက်နှင့် သတ္တိ ယှဉ်ပြိုင်သော တိုက်ပွဲတွင် စစ်ကောင်စီ အတွက် ပြန်လမ်းမရှိတော့။

၂၀၂၁ နွေဦးတော်လှန်ရေးသည် ဒီမိုကရေစီကိုလိုလားသော မြန်မာနိုင်ငံသားများအကြောင်း ကမ္ဘာကိုကြေညာခြင်းဖြစ်သည်။ မြန်မာနိုင်ငံသားများသည် ဒီမိုကရေစီနှင့် ထိုက်တန်ကြောင်း ကမ္ဘာကို အသိပေးခြင်းဖြစ်သည်။

ဒီမိုကရေစီနှင့်ထိုက်တန်သော မြန်မာပြည်သူပြည်သားများသည် ဖက်ဒရယ်ဒီမိုကရေစီနိုင်ငံတော်သစ်ဆီသို့ သွားကြမည်။

ဤခရီးနီးပါပြီ ။ဆက်၍ချီရန်သာ လိုတော့သည်။

သုဿင်



"ကျွန်မရဲ့ကဗျာ"

ကျွန်မရဲ့ကမ္ဘာမြေကြီးဟာရှိနေဦးမှာပဲ
ကျွန်မရဲ့အမေနဲ့ဖေဖေ ဖခင်နဲ့မိခင် မပျောက်ဆုံးစေချင်
ကျွန်မရဲ့ဆွေမျိုး အသိုင်းအဝိုင်းတွေကို မပျောက်ဆုံးစေချင်
ကျွန်မပျောက်ဆုံးတိုင်း သူများလိုက်ပျောက်ဆုံးစရာမလို
ကျွန်မရဲ့ညီအစ်ကို မောင်နှမတွေကို မပျောက်စေချင်
ကျွန်မရဲ့ဘွားဘွားနဲ့ဘိုးဘိုးကို မပျောက်စေချင်
ကျွန်မရဲ့သူငယ်ချင်းမိတ်ဆွေတွေကိုမပျောက်စေချင်
ကျွန်မဒီကဗျာ ပျောက်ဆုံးမှာမဟုတ်ပါ

-Pinky-

SPRING REVOLUTION

နွေဦးဟာ အမြဲလှခဲ့တယ်။
ဒီတနှစ်ကလွဲ။

ဥဩမတွန်တဲ့နွေဦးဟာ ဘယ်မှာပြည့်စုံပါ့မလဲ။
ငါတို့တွေ ငိုခဲ့ကြတယ်။
ငါတို့ငိုသံတွေလည်း ကမ္ဘာကကြားခဲ့ကြတယ်။

မျက်ရည်တွေနဲ့နွေဦးဟာ ဘယ်မှာလှနိုင်ပါ့မလဲ။
ငါတို့သွေးတွေ ဆူပွက်ခဲ့ကြတယ်။
ငါတို့စိတ်ဓာတ်ကိုလည်း ကမ္ဘာကမြင်ခဲ့ကြတယ်။

ရဲရင့်မှုတွေပြည့်နေတဲ့နွေဦးဟာ
တကယ်တော့လှခဲ့ပါတယ်။
ငါတို့အချင်းချင်းဖေးမခဲ့ကြတယ်။
ငါတို့ရဲ့ကြွေးကြော်သံတွေလည်း
ကမ္ဘာကခံစားမိခဲ့ကြတယ်။

ရွက်ဟောင်းတွေကြွေနေတဲ့နွေဦးဟာ
မကြာခင်လှနိုင်ပါလိမ့်မယ်။

တကယ့်နွေကိုရောက်တဲ့အခါ
ငါတို့ပြုံးနိုင်ကြလိမ့်မယ်။

ဥဩသံချိုချိုကိုနားဆင်ရင်း
အဝါရောင်ပိတောက်ပွင့်တွေနဲ့အတူ
တကယ့်နွေအစစ်ကိုငါတို့ကြိုဆိုနိုင်ကြလိမ့်မယ်။

MONE

"အနာရင်း"

သား မရတော့ဘူး အမေ
သံလွင်ခက်အတွက် ရေစက်ကလေး၊
ပွင့်ထွက်ခဲ့တဲ့ ဦးခေါင်းခွံတွေထဲက
အသိပညာများ
လူသားဆန်ဆန်ပဲ
မြေမှာပျံ့ကျနေတယ်။
အူတွင်းကလီဆာ အပုံလိုက်လျှံကျ
အထဲက နှလုံးတွေတော့ ကျောက်စိုင်မက
ကြံ့ခိုင်မာကြောနေလိမ့်မယ်။
ရိုးတွင်းချဉ်ဆီထဲက မျက်ရည်တွေ
သမီးရှင်ဖခင်ရော၊ သားရှင်မိခင်တို့ဆီက
ဖိနှိပ်ခံလူသားတိုင်းအတွက် လောင်စာ၊
ကျဲချလိုက်တဲ့ မြေဩဇာ ရာနဲ့ချီ။
အဓမ္မမိုးက မရွာဘူး
ယုတ်မာမှုမျိုးစုံနဲ့ သွန်ချတယ်...
ဒီဒဏ်ရာကို ဆေးမထည့်နဲ့၊ မသက်သာစေနဲ့
အသားစိုက်ထဲက ဆူးနေအောင် နာကျင်ပစေ
လဲလျောင်းနေတဲ့ ဝိညာဉ်စင်ကြယ်တွေ၊
သံတိုင်နောက်က ကြီးမြတ်သူတွေ၊
ပေါက်ကွဲယမ်းသံတွေကြား သူရဲကောင်းတွေ
သူတို့အပေါ် အားနာစိတ်ကလေးထား။
တောင်တန်းကနေ မြေပြန့်ကမ်းရိုးတန်းအထိ
သစ္စာပန်းတွေလှိုင်လှိုင်ပွင့်တော့မှ
တပြည်လုံး အနာကျက်ရမယ်...

တိမ်နက္ခတ်

ကျွန်တော်တို့က လူငယ်တွေပါ လူငယ်တွေမှာ ဒါပဲရှိတယ်



သူ့ကိုယ်သူ သူပုန်လို့ ကြေငြာလိုက်တဲ့ မနက်ခင်း
ကြေးစည်များဟာ လည်နေပြီး အသံတစ်ခုခု
မျှော်လင့်ထားသလို ဒါမှမဟုတ်လည်း မမျှော်လင့်ထားသလို ထွက်လာခြင်းမရှိ
စီးကရက်မီးရဲ့သွေးရည်ကြည်တို့နဲ့ ရေစက်ခွက်
အိပ်ရာခင်းပေါ်တွင်သာ အဆုပ်လိုက်ပွင့်တတ်သော ရောင်စုံပန်းများမှ ပရုတ်ခဲနံ့တွေ
လမ်းမပေါ်မှာ ကိုယ့်ဝိညာဉ်ကိုယ် ထိုးဆွနေတဲ့ ကျီးကန်းများ
နာရီထဲက ဆွံ့အသည်းသည်း သဲတွေ
နေချင်းညချင်း ရဲဘော်ဇာလီ ရဲဘော်ကဏ္ဍစိန်
ဌင်းတတို့ရဲ့ဝမ်းထဲ အေးချမ်းစွာ လှဲလျောင်းနေတဲ့ လူတို့ရဲ့ကျောပြင်
ရုပ်သံအစီအစဉ်ရဲ့တီဗီမျက်နှာပြင်ကို ခေါက်နေတဲ့ လက်သည်းခွံတွေ
တံခါးကိုဖျက်ပြီး ကြယ်ပုံသဏ္ဌာန်ဝဲနေတဲ့ ငှက်ဆိုးများ
ဇာတ်လမ်းအဟောင်းနဲ့ ဒိုင်းကာအသစ်တွေ
ပြည်သူပေါ်က အားကောင်းတဲ့ အရိပ်များလို ကတ္တရာအရှင်တွေ
သံဖြူဆူးကြိုးနောက်က ညကိုစောင့်နေတဲ့ အရပ်ဝတ်နဲ့ ဒရက်ကူလာ
အိပ်ရာဝင်ပုံပြင်ရဲ့ဖုံးကွယ်ထားတဲ့ သံခြေကျင်းရာ
လက်ဆစ်များမှ တဖြစ်ဖြစ်မြည်နေသော မီးလောင်သံတို့
တစ်ရက်ချင်း ရှင်သန်ရသော ပလူအုပ်မပါ အဖြိုခွဲခံရမှု
ဆုတောင်းပြည့် ရေတွင်းပျက်ထဲက ဖော့ပုံးများနဲ့ ပင်လယ်စာ
Discord ထဲက ရန်သူရဲ့မြေပုံတစ်ဖက်ခြမ်းသို့ ဖြားယောင်းခြင်း
အဲ့ဒီ မြေပုံတစ်ဖက်ခြမ်းမှာပဲ အသက်ကိုရင်းပြီး အချိန်ဆွဲပေးခြင်း
သွားများကို ရိုက်ခွဲမတတ် တောက်ခေါက်သံ
တိတ်ဆိတ်သွားတိုင်း အဖော်ပြုပေးသော ကျို့ထိုးသံ
မြင်းခွာသံတို့ရဲ့တံတွေး
Telenor ရဲ့စိတ်ဓါတ်ကျသူ အချင်းချင်း တိုက်ရိုက်ခေါ်ဆိုမှု အနာဂတ် plan
ကြွေရည်သုတ် ခရစ္စံထဲက နိုင်ငံတကာ စစ်သင်္ဘောသံများ
နောက်ဆုံး ဒီနေ့တော့ မနက်စာ စားပြီးရင် မာရီယိုရောက်လာပြီး
လိပ်များကို နှိမ်နင်းနိုင်တယ်ဆိုတဲ့ မျှော်လင့်ချက်

မြတ်ကျော်

“အမောင်ပြောက်ကျားချစ်သူအားကို
ဘာများမှာခွဲလိုသနည်း”။

"ငယ်ကကြင်မြတ်မိသက်မှတ်ကို
ခွင့်လွှတ်ခဲ့ကြောင်း ပြောပါလေ"။

"အမောင်ပြောက်ကျားမိဘအားကို
ဘာများမှာခွဲလိုသနည်း"။

"မွေးသည့်မိခင်၊မွေးဖခင်ကို
ဦးတင်ခဲ့ကြောင်း ပြောပါလေ"။

"အမောင်ပြောက်ကျားတိုင်းပြည်အားကို
ဘာများမှာခွဲလိုသနည်း"။

"ခရီးမတ်တပ်၊လမ်းခုလတ်တွင်
ကိုယ်လွှတ်ရှောင်ခွာခဲ့ရပါ၍
အားနာခဲ့ကြောင်း ပြောပါလေ"။

မင်းသုဝဏ် (“သူ့မှာတမ်း” ကဗျာမှ ကောက်နုတ်ချက်)

သတင်းစဉ်



မန္တလေးတိုင်းဒေသကြီး ပြည်ကြီးတံခွန်ရှိ မီးဘေးသင့်ပြည်သူများအား CRPHမှ ထောက်ပံ့ငွေ ပေးအပ်

မန္တလေးတိုင်းဒေသကြီး ပြည်ကြီးတံခွန်မြို့နယ် (၅၇x၅၆)၊ (၁၁၇ x၁၁၆) လမ်းကြား တွင် ၂၀၂၁ ခုနှစ်၊ မတ်လ (၂၇)ရက် ညပိုင်း၌ မီးလောင်မှု ဖြစ်ပွားခဲ့ပြီး မီးလောင်ကျွမ်းမှု ကြောင့် အိမ်ခြေ (၇၀)ခန့် မီးလောင်ဆုံးရှုံးခဲ့ လို့ အိုးမဲ့ အိမ်မဲ့ ဖြစ်ခဲ့ရသူ ပြည်သူများအတွက် CRPH နဲ့ လူကယ်ပြန်ဌာနက အခက်အခဲများအကြား ပြည်သူများမှတစ်ဆင့် ငွေကျပ် သိန်း(၇၀) ကို ကူညီထောက်ပံ့ခဲ့ကြောင်း ပြည်ထောင်စုလွှတ်တော်ကိုယ်စားပြုကော်မတီ CRPH မှ ထုတ်ပြန်ခဲ့သည်။

ကေအိုင်အေ တပ်စခန်း ၃ ခုကိုအကြမ်းဖက် စစ်ကောင်စီမှ ဂျက်လေယာဉ်ဖြင့် တိုက်ခိုက်

မြစ်ကြီးနားအခြေစိုက် အကြမ်းဖက်စစ်ကောင်စီရဲ့ လေတပ်မှ မတ်လ (၂၉)ရက်နေ့ ညနေပိုင်း တွင် KIA တပ်စခန်း ၃ ခုကို ဂျက်လေယာဉ်ဖြင့် လာရောက်ပစ်ခတ် တိုက်ခိုက်ခဲ့တယ်လို့ KIA အရာရှိ တစ်ဦးထံမှ သိရှိရသည်။

ယနေ့ ညနေ (၄)နာရီ (၃၀)မိနစ်တွင် KIA တပ်မဟာ (၂) လက်အောက်တပ်ရင်း (၁၄) ဌာနချုပ် တပ်စခန်းကို လာရောက်ပစ်ခတ်ခဲ့ခြင်းဖြစ်ပြီး (၅)နာရီ (၅၅) မိနစ် တွင် ယခင် တပ်ရင်း (၁၁) တပ်စခန်း ဟောင်းနေရာနှင့် (၆) နာရီအချိန်တွင်မူ တပ်ရင်း (၁၁) တည်ရှိရာ တောင်ကုန်းစခန်းကို ပစ်ခတ် တိုက်ခိုက် ခဲ့ခြင်း ဖြစ်သည်။

ယခု ပစ်ခတ်တိုက်ခိုက်မှုကြောင့် KIA ဘက်မှ တစ်စုံတစ်ရာ ထိခိုက်ကျဆုံးမှု မရှိခဲ့ဟု သိရှိ ရသည်။

သတင်းဓာတ်ပုံ - Kachin News Group



ခွပ်ဒေါင်းအလံနှင့်အတူ ရွပ်ရွပ်ချုံ့ချုံ့ ခုခံကာကွယ်ခဲ့ကြသည့် မုံရွာမှ သပိတ်လူထု စစ်ကြောင်း

မုံရွာတွင် နှစ်ရက်ဆက်တိုက် အကြမ်းဖက် စစ်ကောင်စီဝင်များ၏ ပစ်ခတ်မှုများကြောင့် ကျဆုံးမှုများ ရှိခဲ့သော်လည်း လူထုပင်မသပိတ်သည် လမ်းပေါ်တိုက်ပွဲအဖြစ် ယနေ့ မတ်လ ၂၉ ရက်နေ့တွင် ဆက်လက် ချီတက်လျက် ရှိသည်။ ထိုသို့ချီတက်ရာတွင် နံနက် (၈)နာရီ (၃၀)မိနစ်ခန့်၌ မုံရွာမြို့ ဘုရားနီအနီး အောင်မဟာလမ်း (အာဇာနည် လမ်းတွင် အကြမ်းဖက် စစ်ကောင်စီဝင်များနှင့် ရှေ့တန်း defense team လူငယ်များ အပြန်အလှန် ထိပ်တိုက်ပစ်ခတ်မှုများ ဖြစ်ပွားခဲ့ရာ လူငယ်များမှ ကြိုကြိုခံ ရင်ဆိုင် ခုခံနိုင်ခဲ့ပြီး လူငယ် (၃)ဦး (ဒဏ်ရာ မစိုးရိမ်ရ) ကျည် ထိမှန်ခဲ့သည်။

Source – Facebook : Monywa Gazette၊ မုံရွာ လူထုတိုက်ပွဲ ကော်မတီ

တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။



ကြောက်ခတ်ကို မှောက်ပစ်ခဲ့သည့် မတ် (၂၇) ဖက်ဆစ်တော်လှန်ရေးနေ့

မတ်လ (၂၇)ရက်နေ့သည် ဒုတိယကမ္ဘာစစ်ကြီးအတွင်း ဖက်ဆစ်ဂျပန်ကို မြန်မာပြည်သူလူထု က တပြိုင်နက် ခုခံတော်လှန်ခဲ့ကြသည့် မြန်မာ့လွတ်လပ်ရေးသမိုင်းအတွင်းမှ အထင်ကရ ရက်စွဲတစ်ခု ဖြစ်သည်။

၂၀၂၁ ခုနှစ် မတ်လ (၂၇) ရက်နေ့ (၇၆) ကြိမ်မြောက်သော တော်လှန်ရေးနေ့တွင်မူ ထို့ထက်ပို၍ လေးနက် သောအဓိပ္ပါယ်များ ပါဝင်နေသည်။ လွန်ခဲ့သော နှစ်ပေါင်း (၇၆)နှစ်က ပြည်သူလူထုတစ်ရပ်လုံး ဖက်ဆစ်ဂျပန်ကို ခုခံ တော်လှန်ခဲ့ကြသလို ယခု (၂၀၂၁)ခုနှစ်တွင်လည်း မြန်မာနိုင်ငံ နေရာအသီးသီးရှိ လူထုများ လမ်းပေါ်စုဝေး၍ လူသတ်အကြမ်းဖက် ဖက်ဆစ်စစ်အုပ်စုအား စုပေါင်းတော်လှန်ခဲ့ရာ အကြမ်းဖက် စစ်အုပ်စုဖက်မှလည်း အာရုဏ်ဦး ဝေလီဝေလင်းကတည်းက လူထုကို ပစ်ခတ်ဖမ်းဆီး အကြမ်းဖက်နှိမ်နှင်းခဲ့မှုကြောင့် သွေးမြေကျခဲ့ရသည့် အာဇာ နည်များမှာလည်း ယမန်နေ့များထက် ပို၍ များပြားခဲ့သည်။

သတင်း - Myanmar Now



GNU နယ်မြေထဲ အကြမ်းဖက် စစ်ကောင်စီမှ လေကြောင်းမှ ဗုံးကြဲတိုက်ခိုက်

မတ်လ (၂၇)၊ (၂၈) ရက်နေ့များတွင် အကြမ်းဖက် စစ်ကောင်စီမှ ကရင်အမျိုးသားအစည်းအရုံး GNU တပ်မဟာ (၅) ထိန်းချုပ်နယ်မြေထဲရှိ ဒေသခံ၊ တနေးလူတောင်ကုန်းကျေးရွာ၊ ကလိုဘောထာကျေးရွာ၊ မောယူနီကျေးရွာ၊ သယ်ဘိုးပလောကျေးရွာ၊ သီးကောထာကျေးရွာ၊ ဟိုကောကျေးရွာ စသည့် ကျေးရွာပေါင်း ခုနစ်ရွာခန့်ကို ဗုံးကြဲတိုက်ခိုက်ခဲ့တာကြောင့် အရပ်သားတစ်သောင်းခန့် နေရပ်စွန့်ခွာ ထွက်ပြေးနေရကြောင်း၊ ထိုသို့ ဗုံးကြဲတိုက်ခိုက်မှုကြောင့် အရပ်သား သုံးဦး သေဆုံးခဲ့ပြီး အနည်းဆုံး လူ ကိုးဦးခန့် ထိခိုက်ဒဏ်ရာရရှိခဲ့ ကြောင်း GNU သတင်းနှင့်ပြန်ကြားရေးမှ သတင်းထုတ်ပြန်ထားသည်။

Source – RFA Burmese



"အနီးဆုံးလမ်းမများကို သိမ်းပိုက်ကြ"

ဖက်ဆစ်တော်လှန်ရေး လူထုလှုပ်ရှားမှုများ

ရန်ကုန်အခြေစိုက်တက္ကသိုလ်ကျောင်းသားသမဂ္ဂများ (တကသများ)၊ ကျောင်းသားများ နှင့် ပြည်သူတို့သည် ရန်ကုန်မြို့၏ လမ်းမကြီး၊ လမ်းမငယ်အသီးသီးတွင် လူထုလှုပ်ရှားမှုများ ပြုလုပ်ခဲ့သည်။ ပြည်သူလူထုနှင့်အတူ လမ်းများပေါ်တွင် စစ်အုပ်စုလက်ပါးစေများ မဝင်စေရေး အတားအဆီးချခြင်း၊ ပိတ်ဆို့ခြင်းများ ပြုလုပ်ခဲ့သည်။

တကသများ (ရန်ကုန်)

လက်ခုပ်တီးပြီး ဂုဏ်ပြုကြစို့

ဒီတော်လှန်ရေး တိုက်ပွဲကြီးမှာ ကျွန်တော်တို့ ကျေးဇူးတင်ရမယ့်သူ အစုအဖွဲ့ (၃) မျိုး ရှိပါတယ်။

၁။ CDM ဝန်ထမ်းများ

၂။ တိုက်ပွဲဝင်နေကြတဲ့ လူကြီးလူငယ် အားလုံး

၃။ ပြည်သူနှင့်တသားတည်းရပ်တည်သော တိုင်းရင်းသားလက်နက်ကိုင်အဖွဲ့အစည်းများ

ဒီ လူတွေက ကျွန်တော်တို့အတွက် ပေးဆပ်မှု တွေ အများကြီးနဲ့ ရုန်းကန် လှုပ်ရှားပေးနေကြတာပါ။ ဒုက္ခ အန္တရာယ် အမျိုးမျိုး ကြားထဲမှာ နေထိုင်နေရတာပါ။

ဒီလူတွေ အတွက် မတ်လ ၃၁ ရက်နေ့ကစပြီး ညီညွတ်စည်းလုံးတဲ့ လက်ခုပ်တီးလူထုလှုပ်ရှားမှု တစ်ခု စတင်တော့မှာဖြစ်ပါတယ်။

ကျွန်တော်တို့ လက်ခုပ်တီး ဂုဏ်ပြုကြပါစို့။
သောင်းပြုကျယ်လောင်တဲ့
လက်ခုပ်သံတွေနဲ့ မြန်မာ့ဇွဲတော်လှန်ရေးတပ်သားတွေကို
အားအင်ဖြည့်တင်းပေးကြပါစို့...

လက်ခုပ်တီးကြမယ့် အချိန်

➡ မနက် ၉နာရီ ၉မိနစ် တိတိ။

➡ လက်ခုပ်တီးကမ်ပိန်းအား ၇ ရက်ပြုလုပ်ကြရအောင်။

➡ လက်ခုပ်တီးကမ်ပိန်းအား ၃၁ ရက်နေ့မှ စတင်၍ တပတ်တိတိပြုလုပ်မည်။



တကသ ကျောင်းသားဟောင်းများ အင်အားစုနှင့် တကသများ (ရန်ကုန်) တို့ ပူးပေါင်း စီစဉ်သည်။